

Heim av Suðurlandinum

Har bylgjan leikar fram við Íslands strendur,
á Suðurlandinum vit lógu trygt
í tríggjar vikur, nógv var fyri hendur
at draga – stravná lív tó væl var tykt.

2. Tætt undir landinum við Oyrarbakka
vit mangan morgun mundu hála av,
við vaðbeinið var frøi, jú, vit takka
fyri veiði, Íslandshavið gav.

3. Væl tíðum vóru dagar nakað stravnir,
tá ikki fiskurin at draga treyt,
tá øksl var eym og armar mest sum lamnir,
og skipið borðafult av fiski fleyt.

4. Og ei var tíðin long, bert tríggjar vikur,
og so var saltið uppi, skipið fult;
og hevði landnyrðingur verið kvikur,
vit vilja heim, tað kann ei haldast dult.

5. Ein morgun snimma lotar hann av landi,
høgættargarðar kastast av og á,
hann frískar upp í hvørjum, nú ei vandi
er til at vinda hvørt eitt segl í rá.

6. Men enn er hasin gamli ikki uppi,
tí mega vit í tolni bíða enn,
um hann kom beint nú, ivaleyst vit sluppu
at seta segl og rýma alt í senn.

7. Og tá hin gamli sást at koma undan
í kappanum, hann lítur út á sjógv,
sær vendi knappliga í kringi rundan
og segði: “Vent, og legg á bakborðsbógv!”

8. Og síðani vit seta á hvønn skeka
og halda undan, hygg, hann lotar høgt,
og alt vit eiga – tað man ikki breka –
hon tolr tað, tí væl er skútan søkt.

9. Í somu stund, so skjótt, ið orð var gitið,
at vit nú skuldu halda yvir hav,
var repið úrloyst, sum nú hevði sitið
í, síðan fyrst vit høvdu hálað av.

10. Hin størsti klyvarin við gleim varð settur,
í stakið breiðfokkan varð hakað í,
vit hála for mesan og stórsegl, eftir
sjónum fýkur skútan fræls og frí.

11. Og fast um róðurtalju fingrar kreppa,
tí ansast eftir, kós skal haldast væl,
ov leingi hann at standa ei má sleppa,
á hvørjum tíma avloyst verða skal.

12. Og yvir havið ljóðligt ferðin líður,
í skarpinum so friðarligt tað er,
til loringina blæsur byrður blíður,
hann koyrir á, hon skundar síni ferð.

13. So skiftast vaktir, og so skiftast nætur,
í lýsing sjómanseygu nýtast væl,
so langt er komið nú, tí gevið gætur
og ansið eftir, land skjótt síggjast skal.

14. Ja, nú sæst land, teir kavataktu tindar
seg hevja upp úr Atlandshavi hátt,
og beiskir eysturhallir norðanvindar
við hvítum brimi randa bergið blátt.

15. Langt út' í eystri sólin nú sæst stava,
hon geislar sínar sendir inn á land,
á Mýling, ið nú krýndur er við kava,
tann búnin prýðir hann frá egg til strand.

16. Og Mýlingur í morgunsól sæst standa,
so hvørhvítur, stinnur stendur hann,
hitt svartu bergið eggina man randa,
við bergsins fót sær stakkur hvílu fann.

17. Vit kenna hetta landið allir samlir,
tí hetta berg er eittans millum øll,
so eyðkent er tað, ungir menn og gamlir
teir telja fremst tað millum Føroya fjøll.

18. Og millum lond er' Føroyar okkum kærast,
og Atlantshavið vinur okkar' er,
har ungir menn til sjógarpar upplærast,
hvør gleði føðilandi sínum ger.

19. So fuglalættur hugurin man sveima,
tá ið vit standa inn í Djúpini,
tá kvøldið kemur, tá vit eru heima,
– ja, best er heima til at hvíla seg.

M.S. Viðstein (1892-1971) yrkti. Vísan stóð í Tingakrossi 30.1.1929. Lagið er Sigmundsvísa, men tó verða tær báðar síðstu reglurnar ikki endurtiknar, sum vanligt er at gera í Sigmundsvísu. jd.

